

፫ ሰንበት ዘፍልሰታ

ነሐሴ 18 2006 ዓ.ም. (8/24/2014)

ምስ ማርያም ንኢየሱስ አለሊኻ ምኽኣል



ሰአሊ ለነ ማርያም ምሕረተ ወልድኪ ይጎውጸነ እምኦርያም

መዝሙር: ይቤ እግዚአብሔር አክብሩ ሰንበትዩ. ። **ንባባት:**
ሮሜ 11:33-36፣ ያዕ 2:14-ፍ፣ ግ.ሐ. 7-19፣ ማቴ 16:13-20

ምስባክ: ቀደስ ማኅደሮ ልዑል፣ እግዚአብሔር ውስተ ማእከላ ኢትትሀወክ፣ ወይርድኦ እግዚአብሔር። ‘አምላኽ አብ ማእከል እታ ከተማ ስለ ዘሎ አይክትፈርስን እያ፣ ክወግሕ እንከሎ አምላኽ ኪረድኦ እዩ’ መዝ 46:5።

መዝሙር: እግዚአብሔር ሰንበተይ አኽብሩ ብዝያዳ ኸአ ንማርያም አኽብርዎ ምኽንያቱ ኩሉ አብአ ዝኸደ ዓስቡ ሓጎስ ስለ እትሀቡ።

አብ ዝኸሪ ፍልሰታ ማርያም ኢና ንርከብ ዘሎና። ማርያም በቲ ካብ አምላኽ ዝረኸበቶ ጸጋን ባዕላ ንአምላኽ ዘሓጉስ መልስን ግብርን ብምሃባ ዓስባ አብ ሰማይ አብ የማን ወዳ ብነፍሳን ብሥግኦን ምስኡ አላ። እዚ ንነፍስወከፍና እንጉዳዞ ዘሎና ሕይወት ክንርኢ ንአምላኽ ዘሓጉስ ሕይወት መሪሕና አብቲ ዝተመደበልና አብ የማኑ ክንቅመጥ ሎሚ ክንጅምሮ የድሊ።

ሕይወት ማርያም ዘስተምህሮ ንአምላኽ አለሊኻን ተቐቢልካን ዘምጽኦ በረኽትን ሓጎስን እዩ። ንሳ አምላኽ አብ ሕይወታ ብምልኡ ጽን ኢላ ንድላዩን ካብአ ዝድለ ክትገብር አሕሊፋቶ። ንወዳ አብ ኩሉ ስዒባቶ ቃዳመይቲ ሓዋርያ ንብላ፣ ንሰባት ዓሚቕ ምስጢሩ ክርድኡ ኢላ ንሱ ዝበለኩም ግበሩ ትብል። አብ ከቢድ እዋን ዝያዳ ፍቕሪ አምላኽ ክንርኢ ከሎና ዘምጽኦ በረኽትን ሓጎስን ካብ ማርያም ኢና እንምሃሮ። ወዳ አብ መስቀል ክምውት ክግዕር ክዋረድ ክትርኢ እንከላ አሽንኢ ንወላዲት ንዝኸነ ፍጡር ሰብ ኩኖ ርድኢትና እዩ ነዚ ግን ብዓይኒ እምነት ስለ ዝረከየቶ ንሱ መን ምዃኑ ትፈልጥ ስለ ዝነበረት ካብ እምነታ ፍንትት አየበላን እዚ ኢና ካብ ማርያም እንምሃሮ አብ ከቢድ እዋን ንአምላኽ ርኢኻ ምኽኣል።

አብ ዝተነበ ወንጌል ኢየሱስ ንነፍስወከፍና “ክነለልዮ ክንፈልጦ” ከምዝደሊ ንርኢ። ኢየሱስ ንሓዋርያቱ ከቢድ ሕቶ አቕሪብሎም፣ ሰባት መንዩ ይብሉኒ እናበለ ናይ ህዝብን ናታቶም ርኢቶን ሓቲትዎም። ኢየሱስ ንሓዋርያቱ ክሓቶም እንከሎ ዝነበሮ ዓዲ ወይ ቦታ ምፍላጥ አገዳስነት አለዎ አብ ሃገሪ ቂሳርያ ናይ ፍሊጶስ እዩ። እዚ ቦታ ብዙሓት አብያተ መቕደሳት ሶርያ ዝነበሮ እዩ። ቂሳርያ ናይ ፍሊጶስ ልደት ቦታ ናይ ሶርያ አምላኽ “ፓን” እያ ትሕሰብ ነራ። ቂሳርያ ናይ ፍሊጶስ ሩባ ዮርዳንስ ዝምንጭወላ እያ። አብ ቂሳርያ ፍሊጶስ ብእምነበረድ ዝተሰርሐ ጸዕዳ ቤተ መቕደስ ናይ ቂሳር አምላኽ ዝነበራ ሃገር እያ። እዝን ካልእ ዓበይቲ ነገራት፣ ዓበይቲ ታሪኽ አብ ዝነበሮ ሃገር እዩ ኢየሱስ ሓደ ወዲ ጸራባይ ዓሰርተ ክልተ ሓዋርያ ሰዓብቲ ዝነበርዎ ነዚ “ሰባት ከምኡ ንስኹም” መን ትብሉኒ እናበለ ዝሓተተ። ከምኡ እቶም አኽረርቲ አይሁድ ከም ሓደ መናፍቕ ርእዮም ክቕትልዎ መገዲ አብ ዝደልዩሉ እዋን እዩ ነዚ ሕቶ ሓቲቱ። ኢየሱስ ነዚ ሕቶ ከቕርብ እንከሎ ኩነታት አይሁድ ከምኡ አብ ከባቢአም ዝነበሩ ዝለዓለ ርድኢት ብዛዕባ ርእሶምን እምነቶም አብ ዝሓስቡሉ እዋን እዩ ነዚ ሕቶ ሓቲቱ። ነዚ ሕቶ ከቕርብ እንከሎ ዓበይቲ

ሊቃውንቲ ወይ ዓበይቲ ዓዲ አይኮነን ሓቲቱ ካብቶም ማንም ዝኾኑ ሓዋርያቱ እዩ መልሲ ሓቲቱ። ስለዚ ሰባት ብዛዕብኡ መን ኢሎም ከምዝሓስቡን ንሳቶም ከአ መን ክምዝብልዎን ሓቲቱ።

አብ ዝሃብዎ መልሲ ገለ ዮውሓንስ መጥምቕ አብቲ እዋን ብሄረዱስ ዝተቐትለ ካብ ሙታን ተንሢኡ (ሉቃ 9:7) ይብሉኻ። ገለ ኤልያስ ከይሞተ ብሰረገላ ንሰማይ ዝዓረገ ምጽአቱ አብ ዓለም አብ ዝሓጸረ ጊዜ ዝኸውን እዚ ኸአ ምልክት ንምጽአት መስሕ ዝገልጽ እዩ ይብሉኻ። ገለ ኤርምያስ እቲ አብ ተልኮኡ ክሕደትን ስቓይትን ዝወረዶ ንመስሕ ዝወርዶ ክሕደትን ስቓይን ዝሰበኸ እዩ ይብሉኻ (ማቴዎስ ጥራሕ እዩ ንኤርምያስ ዝጠቅስ ካልኣት አይጠቅሳዎን)። ገለ ኸአ ሓደ ካብ ዓበይቲ ነብያት እዩ ይብሉኻ ኢሎም። አብዚ እንዕዘቦ ኢየሱስ አብ ቅድሚ ብዙሓት ከም ዓቢ ነብይን ሰብን ከምዝርአ ዝነበረ ንርኢ። ድሕሪ እዚ እቲ ቀንዲ ሕቶ የቕርብሎም “ንሰኻትኩምከ መን ትብሉኒ”። እዚ ሕቶ እናቕረበ እንከሎ ኢየሱስ ካባና ዝደልዮ አፍልጦና ብዛዕብኡ ካልአዊ ክኸውን ከምዘይብሉ። ሰባት ብዛዕባ ኢየሱስ ዓቢይ ዓሚቕ ፍልጠት ክህልዎም ይኸእል ይኸውን ብዙሕ መጽናዕቲ ክገብሩ ይክክል እንተ ኾነ ብዛዕባ ኢየሱስ ብምሉእ ክፈልጡ ዘይክክል እዩ። ክርስትና ኩሉ ጊዜ አብ ጉዕዞ ፍልጠት እዩ ዝርከብ እምበር ብዛዕባ ኢየሱስ ዝአክል አፍልጦ አሎኒ ኢሉ ዝሓስብ አይኮነን። ኩሉ ጊዜ ምስጢር ኢየሱስ ክንፈልጥ ክንርዳእ አብ ጉዕዞ ትምህርቲ ክንርከብ ይግብአና። ነዚ አብነትና ማርያም እያ ንሳ ንኹሉ አብ ልባ ትሕዞ ነበረት ይብለና ሉቃስ ወንጌላዊ። ነቲ አምላኽ ዘርእያ ዝነበረ ነቲ አብ ወዳ ተርእዮ ዝነበረት ንምስጢር አምላኽ ክትፈልጥ ይሕግዛ ነሩ። አብ እምነትና ኩሉ ጊዜ ተመህሮ አብ ምስጢር አምላኽ ኢና ብምልኡ ክንፈልጦ ተፈጥሮና አየፍቅደልናን እዩ። (አብነት ቅ. አጎስቲኖስ ርአ)።

እዚ ሕቶ አብ ሓዋርያት ምስ ወረደ ጴጥሮስ ክንዲ ኩሎም ኮይኑ “ንሰኻ ክርስቶስ ወዲ ሕያው አምላኽ ኢኻ” ኢሉ መሊሱ። ጴጥሮስ ነዚ ኩብሎ ዘኸአሎ እንታይ ምዃኑ ክትፈልጥ ቀሊል አይኮነን። ንሱ ምናልባት ኢየሱስ ወዲ አምላኽ ካብ ሰማይ ዝመጸ ካብ ግዝአት ሮማውያን ነጻ ከውጽአም ዝመጸ ወይ እውን ከም ሓደ መንፈሳዊ መራሒ ለውጥታት ዘምጽእ ኮይኑ ይርአዮ ነሩ ይኸውን። ብዝኾነ እዚ ተመክሮ ጴጥሮስ ፍሉይ ሰብ ከምዝኸውን ገርዎ። አብ መዓልቲ ጳራቅሊጦስ እዚ ማንም ገፋፍ ዓሣ ንብዙሓት ብብቋንቋኦም ከም ዝሰምዕዎ ገሩ። አብ ቅድሚ ገዛእትን መራሕትን ደው ኢሉ እምነቱ አብ መምህሩ ገለጹ። ምእንቲ መምህሩ ኢሉ አብ ቤት ሞቕሕ ተሓይሩ። አብ መጨረሻ ኸአ አብ መምህሩ ዘልኦ እምነት ክገልጽ አብ መስቀል መይቱ።

ንዝሓለፉ 20 ዘመናት እዚ ሕቶ ደጋጊሙ ንብዙሓት ክርስትያን ተባሂሉ መንጠን ክምልስሎዎ ዝጀመሩ እምነቶም ዓሚቕ። አብተን ቀዳሞት ሰለስተ ዘመናት ደመ ሰማዕታት ውሒዙ ንተኸሊ እምነት ከም ድኽዒ ኮይኑ ኮስኩስዎ። ሰማዕታት ዘደንቁኑን ካብ ኩሉ ንላዕሊ ዝተፈትዉ እዮም። ብዙሓት ካብቶም ቀንዲ ቅዱሳት እቶም ብሰማዕትነት ዝሞቱ ቤተ ክርስትያን ብዝያዳ እትዝክሮም ከም እኒ ብዓል ቅ. ጊዮርጊስ፣ ቅ. ስጢፋኖስ፣ ቅ. ጳውሎስ፣ ቅ. ጴጥሮስ ወዘተ።

ኩሎም ሰማዕታት ኢየሱስ መን ምዃኑ አብ ሕይወቶም ዘለልዩ እዮም። አርባዕቲአም ወንጌላውያን ንኢየሱስ ክትፈልጥ ክትክተል እንታይ ከምዘድሊ ደጋጊሞም ይሕብሩና። እዚ ኢየሱስ ዝሓቶ ነገራት ንሱ መን ምዃኑ ዝሕብርን ካባና እንታይ ከምዝደሊ ይነግሩና። ነቲ “ኢየሱስ መንዩ ንኦና” ንዝብል ካብ ነፍሲ ወከፍና ዝጸበዮ መልሲ ይጽብ።

ጴጥሮስ ነቲ ዓቢ ሕቶ ክምልስ ምስ ከአለ ዝዓበየ ክብርን ዝዓበየ ሓላፍነትን ተሞሂቡ። እዚ እዩ ነፍሲወከፍና ነንርእስና ክንገብሮ ዘሎና፣ እዚ ምስ ገበርና ልክዕ ዝኾነ ክብርን ሓላፍነትን አብ ርእስና ነምጽእ።

ሓደ ብጣዕሚ ዝቡቕ ዝኾነ ነገር ብዛዕባ ላቢስ ዝንገር ታሪኽ ኣሎ። ሓደ ሰራሕ ብርዒ/ላቢስ ቅድሚ ንመሸጣ ኣብ ባኮ ምእታዉ ነታ ላቢስ ኣብ ጎኒ ኣቕምጥ ኣቢልዎ። ቅድሚ ንመሸጣ ምልክቲይ ኣቕዲምኪ “ሓምሽተ ነገራት ክትፈልጥዮ ዘድልየኪ ነገራት ኣሎ” ኢልዎ ይብሃል። ኩሉ ጊዜ ዘክርዮም ኣይትረስእዮም ሽዑ እታ ዝበለጸጉ ላቢስ ኣብ ዓለም ክትኮኒ ኢኺ ኢልዎ ይብሃል።

1. ብዙሕ ዓበይቲ ነገራት ክትገብሪ ክትክእሊ ኢኺ ግን ንርእስኺ ኣብ ትሕቲ ኣእዳው ሓደ ሰብ ክትኮኒ እንተ ኸኣልኪ እዩ።
2. በብእዋኑ ኣብ ጊዜ እትበልሕሉ ጊዜ ብርቱዕ ቃንዛ ክጓነፈኪ እዩ። ግን ጽብቕቲ ዝበልሕት ላቢስ ክትኮኒ ከኣ ኣሎኪ።
3. ዝኾነ ዝገበርክዮ ጌጋ ክትድምስሲ እትኸእሊ ክትኮኒ ኣሎኪ።
4. እቲ ዝበለጸ ኣባኺ ዝርከብ እቲ ኣብ ውሽጥኺ ዘሎ ጥራሕ ክኸውን ኣለዎ።
5. ኣብ ነፍስወከፍ ዝጸሓፍክሉ ምልክትኪ ክትሓድጊ ኣሎኪ። ዝገጥም ኩነታት ብዘየገድስ ኩሉ ጊዜ ምልክት ክትሓድጊ ኣሎኪ። ኢልዎ ይብሃል።

እዚ ኹሉ ንነፍሲ ወከፍና ከስምዕ ይኸእል። ንሕቶ ኢየሱስ መልሲ ክንረኽበሉ እንተ ኸኣልና ንሱ ንኦና መን ምጅኑ እንተ ኣላለና ኣብ ዘመና ንዘሎ ነገራትን ኩነታትን ጠቕምቲ ክንከውን ንኸእል ኢና። ነዚ ክንገብር ግን ነቲ እዛ ላቢስ ዝተጓዕዘቶ ክንጉዓዝ ኣሎና።

1. ዓበይቲ ነገራት ክንገብር ክንክእል ኢና ግን ኣብ ትሕቲ ኢድ ኣምላኽ እንተ ተጎዓዝና ጥራሕ። ነቲ ዝተፈላለየ ህያባት ዘሎና ንብዙሓት ክጥቀሙሉ እንተ ኣፍቀድና።
2. ነዚ ክንገብር እንተ ኾና ኣብ ሕይወት ዝተፈላለየ ስቓያትን ቃንዛን ክገጥመና እዩ። ግን ንፋዓትን ውፋያትን ክንከውን ኣሎና እምበር ፈተናስ ኣብ ዓለም ዘይተርፍ እዩ።
3. ንዝኾነ እንገብሮ ጌጋ ክንእረም እንኸእል ክንከውን ኣሎና። ካብ ጌጋና እንምለስ ክንከውን ኣሎና። ኣይሓድግን ክቕየም እየ ዝብል ኣይዕወትን እዩ።
4. እቲ ዝዓበየ ነግር ኣባና ዝርከብ እቲ ኣብውሽጥና ኣብ ልብና ዘሎ ክኸውን ኣለዎ። ኣብ ልብና ዘሎ እዩ ቀንዲ ነገር እምበር ብደገ እንረእዮ ኣይኮነን።
5. ኣብ ኩሉ ዝተጎዓዝናዮ ምልክት ክንሓድግ ኣሎና። ዝገጥመና ኩነታት ብዘየገድስ ግብኡና ክንገብር ከይተሓለልና ብትብዓት ክንቕጽል ኣሎና።

ነዚ መምርሒ ሕይወትና ክንገብር እንተ ኸኣልና ንኢየሱስ ክነለልዮ መን ምጅኑ ክንፈልጦ ኢና። ከምቲ ማርያም ኣብ ኩሉ ኣላልያ ስለ ዝኸለለት ንኹሉ ፈተናን ጸበባን ዝሓለፈት ንሕና እውን ንኹሉ ክንክእል ኣሎና ንኢየሱስ መን ምጅኑ ክንፈልጦ ምሃርና ሓግዝና ንበላ። ኣብ ኩሉ ጉዕዞ

ሕይወትና ፍቕርን ሓልዮትን ኣምላኽ ኣይፈለየና።

ኣባ ንጉሠ ፍሥሓ